

कश्यपोऽसितो देवलो वा। पवमानः सोमः। गायत्री।

प्र सोमासो अधन्विषुः पवमानासु इन्द्रवः। श्रीणाना अप्सु मृञ्जत ॥ ९.०२४.०१

सोमासः- रसाः। प्र- प्रकर्षेण। अधन्विषुः- धावन्ति। पवमानासः- पूयमानाः। इन्द्रवः-
क्लेदनकराः। श्रीणानाः- आश्रिताः। अप्सु- मूलशक्तिधारासु। मृञ्जत- संस्कृता भवन्ति ॥१॥

अभि गावौ अधन्विषुरापो न प्रवता यतीः। पुनाना इन्द्रमाशत ॥ ९.०२४.०२

गावः- रश्मिभूताः। अभि- अभितः। अधन्विषुः- धावन्ति। आपः- उदकानि। न प्रवता- यथा
प्रवणदेशे तथा। यतीः- संयमयुक्ताः। पुनानाः- पवमानाः। इन्द्रम्- परमेश्वरम्। आशत-
व्याप्तुवन्ति ॥२॥

प्र पवमान धन्वसि सोमेन्द्राय पातवे। नृभिर्यतो वि नीयसे ॥ ९.०२४.०३

पवमान- पुनान रस। यतः- यस्मात्। नृभिः- उपासकैः। वि- विशेषेण। नीयसे। इन्द्राय- तस्मै
ईशनाधिदैवताय। पातवे- अनुभूतये। प्र- प्रकर्षेण। धन्वसि- गच्छसि। रस इन्द्रार्थमेव प्रथमं
प्रवहति। तत्प्रसादतयान्येभ्य इति ज्ञायते ॥३॥

त्वं सोम नृमादनः पवस्व चर्षणीसहे। सस्त्रियो अनुमाद्यः ॥ ९.०२४.०४

सस्त्रिः- पवित्रः। यः। अनुमाद्यः- रस्यः। सोम- रस। त्वम्। नृमादनः- नराणामानन्ददः।
चर्षणीसहे- दर्शनसहनार्थम्। पवस्व- क्षर ॥४॥

इन्द्रो यदद्रिभिः सुतः पवित्रं परिधावसि। अरमिन्द्रस्य धाम्ने ॥ ९.०२४.०५

इन्दो- हृदयस्पर्शिन् । यत्- यदा । अद्रिभिः सुतः- जडनिष्कृष्टः सन् । पवित्रम्- शुद्धं प्रतीकं पात्रं
वा । परिधावसि । तदा । इन्द्रस्य- परमेश्वरस्य । धाम्ने- सद्नाय । अरम्- अलं भवसि ॥५॥

पवस्व वृत्रहन्तमोक्थेभिरनुमाद्यः । शुचिः पावको अद्भुतः ॥ ९.०२४.०६

वृत्रहन्तम- अतिशयेन आवरणनाशक । पवस्व- क्षर । उक्थेभिः- मन्त्रैः । अनुमाद्यः- रस्यः ।
शुचिः- शुद्धः । पावकः- पूयमानः । अद्भुतः- असाधारणो भवसि ॥६॥

शुचिः पावक उच्यते सोमः सुतस्य मध्वः । देवावीरघशंसहा ॥ ९.०२४.०७

देवावीः- देवपः । अघशंसहा- पापस्तुतिनाशकः । सुतस्य मध्वः सोमः- निष्पन्नरसः । शुचिः-
शुद्धः । पावकः- शोधकः । उच्यते- इति शिष्टैरुच्यते ॥७॥